

Книгата насловена како “Европа на крстопат”, претставува авторско дело на **М-р Горан Илиќ**, во која се сублимирани светогледните промислувања, идејните конципирања и идеолошко – политичките рационализации на линијата на надградувањето на Европската Унија како политичка унија (покрај нивоата на трговска и економско – монетарна унија), нужно: со нејзин сигнификантно препознатлив и потполно респектабилен меѓународно – политички идентитет и субјективитет, како еден од најфундаменталните и најсуштествени проблеми на современите меѓународни политички односи, односно на современата глобална констелација на општествена моќ (вклучително и политичка / дипломатско – политичка) “растргната” помеѓу “половите / паралелите” на темелните „вертикали,, на унилатерализмот и мултилатерализмот (секако, светогледно промислени, идејно конципирани и идеолошко – политички рационализирани).

Во рамките на тоа, на еден “тврдо” аналитичен и епистемолошко – нормативен начин, се елаборира проблематиката на Лисабонскиот договор и неговите релации со надворешно – политичкиот идентитет на Европската Унија. Според тоа, станува збор за договор со атипична природа и специфични политичко / надворешно – политички импликации, врз понатамошните политичко – развојни текови на Унијата, и секако дискурсот на нејзиниот надворешно – политички идентитет. Во таа насока, конкретниот договор претставува едно ново, компромисорно и контрактуелно решение за продолжување или одложување на процесот за политичка унификација на Унијата. Поради тоа, тој зазема едно алтернативно, истовремено и круцијално место во севкупните евроинтегративни процеси, а врз основа на тоа, Унијата ги инвестира и своите “последни” политички сили, за свое трансформирање во политичка унија и како резултат на тоа, втемелување на својот надворешно – политички идентитет. Врз основа на тоа, овој договор претставува “смислен обид” за имплементирање на своевиден *sui generis* тип на федерализам без федерација, и политички обид за конституирање на еден специфичен тип на политичка заедница со свој препознатлив, неофункционален и неокооперативен тип на надворешно – политички идентитет – *politea sui generis in status nascendi*.